



Bir zamanlar yalnız arzularımızda yer alan türk dünyasının birliyi artıq bu günümüzün qürurverici gerçəklidir. Türk dövlətlərini təkcə aralarında olan siyasi, iqtisadi, mədəni əlaqələr birləşdirmir. Ortaq tarixi köklərə, dilə, mədəniyyətə malik olan bu ölkələr hazırda bütün beynəlxalq platformalarda bir-birlərinin mənafeələrini müdafiə edən, baş verən kəlakəzlərə, təbii fəlakətlərə qarşı birgə mübarizə aparan vahid güc kimi çıxış edirlər. Yeni türk tarixində qazanılan parlaq qələbə kimi salnamələrə qızıl hərflərlə həkk edilən Qarabağ zəfərinin bu birliyin daha da güclənməsi üçün parlaq üfüqlər açması da reallıqdır. Buna görədir ki, türkdilli xalqların hər bir üzvü bu zəfərdən şərəf duyur.

Türk dövlətlərinə rəhbərlik edən liderlərin arasında olan qardaşlıq və dostluq münasibətləri isə gün keçdikcə daha da möhkəmlənən türk birliyinin təməl səbəblərindən biridir. Bütün dünya bu qardaşlıq və dostluğa dayanan münasibətlərdən qaynaqlanan türk birliyinin növbəti möhtəşəm təntənəsinə Azərbaycanın tarixi şəhəri Qəbələdə keçirilən Türk Dövlətləri Təşkilatının (TDT) Dövlət Başçıları Şurasının XII Zirvə görüşündə, sözün əsl mənasında, dostluq görüşündə, bir daha şahidlik etdi. Toplantıdan əvvəl türkdilli dövlətlərin rəhbərləri ilə Prezident İlham Əliyevin səmimi görüşləri də bunun növbəti təsdiqi oldu.

"Dost görmək həmişə xoşdur!"

Türk dünyasının birliyi istiqamətində mühüm təşəbbüslər irəli sürən, əməli işlər həyata keçirən Azərbaycan Prezidenti İlham Əliyevin türkdilli ölkələrin rəhbərləri ilə olan qardaşlıq və dostluq münasibətləri hər zaman diqqət çəkir. Sözü imzası qədər kəsərli olan cənab İlham Əliyevin qətiyyətli və bütöv xarakteri onun həm də etibarlı və güvənilən dost adı qazanmasının səbəbidir. Buna görədir ki, ölkəmizdə keçirilən XII Zirvə görüşü həm də dostluq görüşü kimi xatirələrdə yaddaqalan iz buraxdı. Bu mənada Qəbələ Zirvə toplantısından öncə - oktyabrın 6-da Prezident İlham Əliyevlə görüşən Macarıstanın Baş naziri Viktor Orbanın görüş barədə təəssüratlarını "X" hesabında paylaşaraq, "Dost görmək həmişə xoşdur!" deməsi təsadüfi xarakter daşıyırdı.

Prezident İlham Əliyevlə Viktor Orban arasında olan dostluq münasibətləri

ölkələrimiz arasındakı əlaqələrin inkişafına birbaşa təkan verir. O cümlədən Macarıstanın hər zaman Azərbaycanın haqq işini dəstəkləməsi, ölkəmizin bu dövlətin enerji təhlükəsizliyində oynadığı rol da xüsusi vurğulanmalıdır.

2023-cü ilin yanvarında Budapeştdə Prezident İlham Əliyevin və birinci xanım Mehriban Əliyevanın şərafinə Macarıstanın Baş naziri Viktor Orban və xanımı Aniko Levai tərəfindən rəsmi nahar verilən zaman V.Orbanın Azərbaycan Prezidenti haqqında dediyi fikirləri də hər kəs tərəfindən maraqla qarşılanmışdı: "Mən son on ildə Prezident Əliyevdən o qədər çox şey öyrənmişəm ki, olduqca mürəkkəb mühitdə ölkəyə necə yaxşı rəhbərlik etmək lazımdır. Əfsuslar olsun ki, onun bütün bildiklərini öyrənmə bilmədim. Çünki biz radikal tərəfə meyillilik və o, daha mülayim baxışları ilə tanınan siyasi xadimdir. Mən ondan beynəlxalq arenada mülayim şəkildə necə daha da uğurlu olmağı öyrənməliyəm".

"İlham Heydər oğlu bizə başqa cür yaşayır və biz bütün bunları qiymətləndiririk"

Dövlətimizin rəhbəri İlham Əliyevin Türkiyə Prezidenti Rəcəb Tayyib Ərdoğanla, Özbəkistan Prezidenti Şavkat Mirziyoyevlə, Qazaxıstan Prezidenti Kasım-Jomart Tokayevlə, Qırğızıstan Prezidenti Sadır Japarovla, Türkmənistan Prezidenti Sərdar Berdiməhəmmədovla qardaşlıq və dostluğa əsaslanan yüksək səviyyəli münasibətləri var. Bunu prezidentlər arasında keçirilən görüşlərdən, telefon zənglərindən, eləcə

də bir-birlərinə əlamətdar günlərdə ünvanladıkları təbrik məktublarından da aydın hiss etmək olur.

Bu il mayın 26-da Müstəqillik Günü ilə əlaqədar Türkiyə Prezidenti Rəcəb Tayyib Ərdoğanın ölkəmizin rəhbəri İlham Əliyevə, "Hörmətli cənab Prezident, əziz Qardaşım", deyərək xitabən başlayan təbrik məktubunda deyilir ki, qardaşlıq əlaqələrimizin və bənzərsiz əməkdaşlığımızın bizi ortaq inkişaf hədəflərimizə gündən-günə daha çox yaxınlaşdırdığını, ölkələrimizi daha da güclü və fırvan etdiyini məmnuniyyətlə müşahidə edirəm.

Cari il iyulun 2-də Prezident İlham Əliyevlə birgə mətbuata bəyanatlarla çıxış edən zaman Özbəkistan Prezidenti Şavkat Mirziyoyevin dilə gətirdiyi fikirlər də Azərbaycana, ölkəmizin rəhbərinə olan yüksək ehtiramdan xəbər verir: "...İlk dəqiqələrdən etibarən həm mən, həm də nümayəndə heyətimizin üzvləri çox isti münasibəti hiss edirik. Biz qardaşlarımızın yanına gəlmişik və bu gün burada hər şey öz evimizdəki kimidir. Ölkə inkişaf edir, böyük dəyişikliklər müşahidə edirəm. Əziz qardaşlar, dostlar və çox yaxın xalqlar olaraq biz Özbəkistanda Azərbaycanın uğurlarına ürəkdən sevinirik..."

... Əziz qardaşım İlham Heydər oğluna belə məzmunlu, dostcasına və qarşılıqlı faydalı əməkdaşlığa görə təşəkkürümü bildirirəm. İlham Heydər oğlu bizə başqa cür yaşayır və biz bütün bunları qiymətləndiririk. Özbəkistan və Özbəkistan Prezidenti də eyni münasibət bəsləyir. Bizim yaxşı nəticələrimiz var. Mən əminəm ki, gələcək üçün yaxşı perspektivlərimiz olacaq.

Qardaş dövlətlərin Azərbaycanın qayıdış zəfəri üçün Qarabağ və Şərqi Zəngəzurdə apardığı quruculuq işlərinə töhfələr verməsi də çox münasibətlərin təzahürüdür. Bu dövlətlərin dəstəyi ilə işğaldan azad edilən ərazilərimizdə məktəblər, yaradıcılıq mərkəzləri inşa olunub, yeni təhsil və mədəniyyət ocaqları yaradılıb. Ölkəmizin lideri

İlham Əliyev TDT-nin Bişkek Zirvəsində bu töhfələrə görə təşəkkürünü bu sözlərlə ifadə edib: "Özbəkistan, Qazaxıstan, Qırğızıstan və Macarıstanın dövlət və hökumət başçılarına azad olunmuş ərazilərdə qardaşlıq hədiyyəsi olan məktəbə və yaradıcılıq mərkəzinə, eləcə də tikiləcək məktəblərə görə bir daha təşəkkürümü bildirmək istərdim..."

Hər zaman bir-birinin yanında olan qardaşlar

Ötən il fevralın 14-də keçirilən andiçmə mərasimində "Bizim ailəmiz türk dünyasıdır", - deyərək vurğulayan Prezident İlham Əliyev qeyd etdi ki, bu, böyük coğrafiyadır, böyük ərazidir, böyük hərbi gücdür, böyük iqtisadiyyatdır, təbii sərvətlərdir, nəqliyyat yollarıdır, gənc əhalidir, artan əhalidir və bir soydan, kökdən olan xalqlardır: "Bundan güclü birlik ola bilməmi? Əlbəttə ki, yox. Biz müştərək səylərlə elə etməliyik ki, Türk Dövlətləri Təşkilatı global arenada önəmli aktora və güc mərkəzinə çevrilsin. Buna biz ancaq birlikdə nail ola bilərik".

Türk birliyinin, həmrəyliyin daha da güclənməsi üçün Azərbaycan dövləti mühüm işlər görür, Türk Dövlətləri Təşkilatına üzv və müşahidəçi dövlətlərin mənafeələrini hər zaman müdafiə edir, o cümlədən Şimali Kipr Türk Cümhuriyyətinin haqq işinə öz dəstəyini verir. 7 sentyabr 2023-cü ildə TDT-nin üzv və müşahidəçi dövlətlərinin təbii fəlakət və fəvqəladə halların idarə edilməsi üzrə nazirlərinin ikinci görüşünün və "Bakı- 2023" beynəlxalq təliminin iştirakçılarını qəbul edən zaman vurğulamışdı ki, Şimali Kiprin bayrağı da bizim tədbirdə dalğalanmalıdır və dalğalanacaqdır.

Dövlətimizin rəhbəri onu da qeyd etmişdi ki, Azərbaycan bütün türk dünyasında birləşən qardaşlarımızın hər zaman yanında olubdur və çox sevindirici haldır ki, son Zirvə görüşündə Şimali

Kipr Türk Dövlətləri Təşkilatına müşahidəçi seçilmişdir: "Bu, bir daha bizim birliyimizi göstərir, bir daha iradəmizi göstərir. Onu göstərir ki, biz haqq yolunda hər zaman bir-birimizin yanında-yıq və yanında olacağıq".

Türk Dövlətləri Təşkilatı Dövlət Başçıları Şurasının Qəbələdə keçirilən XII Zirvə toplantısı öncəsi Prezident İlham Əliyevin Şimali Kipr Türk Cümhuriyyətinin Prezidenti Ersin Tatar ilə görüşü zamanı da bu məqam xüsusi vurğulandı. Ersin Tatar Prezident İlham Əliyevlə ölkəmizdə və beynəlxalq tədbirlər çərçivəsində görüşlərini, həmçinin Şuşada TDT-nin Dövlət başçılarının qeyri-rəsmi Zirvə toplantısında iştirakını məmnunluqla xatırladı, Şimali Kipr Türk Cümhuriyyətinə göstərdiyi dəstəyə görə dövlətimizin başçısına minnətdarlığını bildirdi.

Dövlətimizin başçısı ölkəmiz tərəfindən Şimali Kipr Türk Cümhuriyyətinə dəstəyin bundan sonra da davam etdiriləcəyini dedi.

7 oktyabr tarixində Prezident İlham Əliyev Qəbələdə Türkmənistan Xalq Məsləhətinin Sədri Qurbanqulu Berdiməhəmmədov ilə görüşdü. Bu görüş zamanı da qardaşlıq, mehriban qonşuluq və əməkdaşlıq prinsiplərinə əsaslanan Azərbaycan-Türkmənistan dövlətləri arasında əlaqələrinin hazırkı səviyyəsi yüksək qiymətləndirildi, xalqlarımızı dərin qardaşlıq ənənələrinin birləşdirdiyi qeyd olundu.

Bu nümunələrdən də aydın olduğu kimi, türkdilli ölkələrin rəhbərlərinin "böyük türk dünyası ailəsi"nin həmrəyliyinin, birliyinin daha da gücləndirilməsi üçün şəxsi səylər göstərən Prezident İlham Əliyevə hörmət və ehtiramları böyükdür. Buna görədir ki, liderlər cənab İlham Əliyevin təmsalında əziz qardaşa və dostla malik olduqlarını hər zaman fəxr ilə dilə gətirirlər.

*Yasəmən MUSAYEVA,
"Azərbaycan"*